


Passatempi tal-Għawdxin (2)

Id-Dilettanti tar-Radio...

Żewġ Miljuni fid-dinja, madwar 50 f'Għawdex, jikkomunikaw bejniethom



kitba ta' GEORGE GAUCI, 9H4H

Kulhadd issiblu xi radio d-dar biex jisma' l-aħbarijiet jew xi programm favorit tiegħu. Dawn ir-radjijiet generalment ikunu *fm* (frequency modulation) b'antenna teleskopika, *am mw* (amplitude modulation jew medium wave) bla antenna għax ikollhom antenna msejha *ferrite rod*, qisha lapas b'wire imkebbeb fuq go fihom, jew *sw hf* (short wave jew high frequency) ukoll b'antenna teleskopika li jaqbad iktar mill-bogħod mit-tnejn ta' qabel. Issa beda diehel ukoll id-*DAB+* radio (digital audio broadcasting) iktar ċar u sofistikat.

Guglielmo Marconi (1874 - 1937) iben missier Taljan u omm Irlandiża beda jisperimenta bl-elettriku u bl-*sparks* minn zghoritu, u fl-1895 baġhat l-ewwel messagġi bla wire (wireless) fuq distanza ta' mil u nofs. Fl-1896 mar jgħix l-Ingilterra u waqqaf il-*Marconi Wireless Telegraphy Co.* Kompla jisperimenta u fl-1901 irnexxielu jibgħat messagġ bla wire minn Cornwall l-Ingilterra għal Newfoundland il-Canada, distanza ta' 2100 mil. Fl-1909 rebaħ il-Premju Nobel għal Fizika tal-invenzjoni li holoq, il-meravilja tar-radio. Marconi barra milli huwa l-inventur tar-radio, inqisuh ukoll bhala l-ewwel *Radio Amateur* (dilettant tar-radio) fid-dinja.



Guglielmo Marconi, l-inventur tar-radju u l-ewwel Radio Amateur fid-dinja

Jeżistu mad-dinja kollha, anke f'pajjiżna, madwar 2,000,000 dilettanti tar-radio, li mhux jisimghu biss, imma wkoll jisperimentaw, ibagħbsu fir-radjijiet u jikkomunikaw ma' dilettanti tar-radio oħra bħalhom



Kartolina tal-Club tagħna 9H4GRS (Gozo Radio Society) li nibgħatu wara l-kuntatti. Dettalji tal-kuntatt ikunu miktubin wara.

f'pajjiżi oħra. Dawn jissejhu *Radio Amateurs*, jew dilettanti tar-radio. Biex issir *Radio Amateur* trid tkun taf il-Matematika, il-Fizika u l-Elettronika mhux hażin, tghaddi minn żewġ eżamijiet, u thallas liċenzja kull sena. Id-Dipartiment tat-Telegrafija minghajr fili, daż-żmien taht il-*Malta Communications Authority* jieħu hsieb il-Liċenzja, waqt li l-Għaqda tad-dilettanti tar-Radio Maltin, *Malta Amateur Radio League* tieħu hsieb l-eżamijiet. L-eżami daż-żmien huwa xi ftit eħfef minn meta għamiltu jien iktar minn 40 sena ilu għax issa sar *multiple choice*. B'dawn iż-żewġ eżamijiet tista' takkwista l-*Licence B*. waqt li bit-tielet eżami fil-*Morse Code*, tkun tista' takkwista l-Liċenzja sħiħa, A.

Bil-Liċenzja B tista' tikkomunika b'diversi modi li mhux bilfors iwasslu ma' kullimkien, waqt li bil-Liċenzja sħiħa A tista' tikkomunika bil-modi kollha saħansitra *Amateur Television, satellite, moonbounce* eċċ. Peress li l-mod ta' kliem li jintuża huwa *ssb* (*single side band*) li jwassal iktar mill-*fm* u l-*am* pero mhux ċar daqshom, jintuża l-*Phonetic Alphabet* bħal *alpha, bravo, charlie, delta* eċċ. Per eżempju jekk tkun titkellem ma' xi hadd u trid tghidli li toqgħod Gozo, trid tispellihielu hekk: *Golf, Oscar, Zulu, Oscar* għax bl-*ssb* Gozo, dodo, bobo kważi jinstemgħu l-istess.

Nofs iż-żewġ miljuni li semmejt fuq jinsabu fl-Istati Uniti u l-Canada u n-nofs l-iehor fil-kumplement tad-dinja. Madwar 50 minnhom jinsabu f'Għawdex għalkemm xi 20 biss huma attivi. Kull stazzjon ikollu sigla (*callsign*) li tingħatalu meta jgħib il-liċenzja l-ewwel darba. Il-liċenzji tal-pajjiżi tieħu hsiebhom l-ITU (*International Telegraphy Union*) bażata f'Ġinevra, l-Isvizzera. Dawk tal-Ingilterra kollha jibdedw bl-ittra G, ta' Franza bl-F, u tal-Italja bl-I. Malta kolonja kellha s-sigla ZB1 mbaġhad fl-1964 fl-Indipendenza hadna l-prefiss 9H1.

Meta f'Għawdex waqqafna l-*Gozo Amateur Radio Society*, tlabna li jingħatalna prefiss speċjali 9H4 u dan ġie konċess lilna. Jien l-ewwel kelli s-sigla 9H1DH u llum 9H4H. Il-mara tiegħi Lina għandha s-sigla 9H4T. Kull *Radio Amateur* irid iżomm *logbook* (reġistru) li jniżżel fih id-data u l-hin ta' kull darba li jixgħel l-istazzjon, kull kuntatt li jagħmel, ma' min, il-frekwenza użata, u xi informazzjoni oħra. Generalment inniżżlu wkoll meta baġtna / irċevejna QSL Card. Din tkun kartolina personalizzata tal-istazzjon tagħna li tintbaġhat lill-istazzjon barrani wara kull kuntatt biex tikkonferma


li l-kuntatt veru sar. Biex niffrankaw ftit mill-ispejjeż tal-posta dawn ġeneralment nibgħatuhom permezz tal-“bureau” jiġifieri nagħmluhom pakkett u l-għaqda tagħna l-GARS tibgħathom lill-għaqda ta' Malta l-MARL u dawn jibgħatuhom pakketti lill-għaqdiet tal-pajjiżi differenti. Dawn biex jaslu u jitqassmu lill-membri tal-Clubs barranin sintendi jieħdu xi ftit żmien mhux hażin, pero jiġu orħos milli kieku tibgħathom waħda waħda bil-posta.

L-Għaqda tagħna l-Gozo Amateur Radio Society twaqqfet fl-1971 bl-inizjattiva tas-Sur Anton Farrugia tat-Telgħa tal-Kastell, li qabel kellu s-sigla ZB1DG li però ma baqax iħallasha minħabba ħafna mpenji oħra li kellu. Sa dak iż-żmien kien hawn biss hu, Toni Cefai, 9H4A, u Joe Masini 9H4B (Alla jagħtih il-ġenna). Anton Farrugia beda l-klassijiet ta' fil-ghaxija f'dan is-sugġett fl-Istitut Tekniku fl-1969 u għadewlu mill-eżami 12 f'daqqa minn 13. Jien kont wieħed minnhom, u hawn twaqqfet l-għaqda tagħna. Jien intgħażilt bħala l-ewwel segretarju tagħha kif għadni sal-lum.

Aħna niltaqgħu kull raba' Ħadd tax-xahar fl-10.00 a.m. fil-HQ tal-Victoria Scout Group Triq Santa Dminka, Victoria. Kull Jannar ikollna l-Laqqgħa Ġenerali ta' kull sena li fiha jsiru l-elezzjonijiet tal-Kumitat. Għaliha jkun mistieden il-pubbliku, xi attivitajiet li nagħmlu jinkludu li f'Ottubru ngħinu l-Iscoats fil-Jamboree on the Air, f'Awwissu fil-World Lighthouse Day noperaw minn barra l-Fanal tal-Ġordan bl-għajnuna tal-Malta Maritime Authority, u f'Settembru ġie li nagħmlu xi field day mil-Bajja ta' Santa Marija, Kemmuna, bl-għajnuna tal-Pulizija ta' Kemmuna u tas-Suprantendent t'Ghawdex, xi ikla fil-Milied jew xi okkazjoni oħra ma tonqosx.

Għalkemm l-Internet u telefonija ċellulari naqqsu xi ftit mill-importanza tal-Amateur Radio, il-faxxinu li titkellem bir-radio ma' xi ħadd in-naħa l-oħra tad-dinja għadu hemm u d-dilettanti ma naqsux anzi żdiedu. Niftakar meta f'Mejju 1990 ġie jżurna l-Q.T. il-Papa u l-mobile kien għadu ma wasalx fostna, kienet l-għaqda tagħna flimkien ma' dik ta' Malta li għinna l-Pulizija fis-sigurtà ta' din iż-żjara. Kellna dilettanti bil-handhelds tat-2m f'postijiet strateġiċi bħal Kattidral, is-Seminarju, Ta' Pinu, l-Imġarr, mal-carcade matul il-rotta kollha, u permezz tar-repeater li tpoġġa apposta mill-MARL fuq l-Isptar Craig, inżamm kuntatt kontinwu maċ-Centru taż-żjara fl-Istitut Kattoliku l-Floriana. Għad għandna ċ-ċertifikati ta' apprezzament ta' din l-attività.

Biex tikkomunika b'handheld fuq it-2 metres fm biżżejjed ikollok antenna żgħira xi 6 pulzieri msejha rubber duck. Peress li dan ma jwassalx għall-bogħod ħafna, l-għaqda tagħna għandha repeater fuq id-Domus fil-Pjazza tax-Xagħra li jirċievi l-messaġġi fuq frekwenza, 145.125 MHz, u jerggħa jibgħathom fuq frekwenza oħra, 145.625 MHz biex jiffaċilita l-komunikazzjoni. Dan ir-repeater jużawh anke l-Maltin u t-Taljani. Sintendi aħna nużaw ukoll dawk ta' Malta u ta' Sqallija. Imbagħad biex tikkomunika bl-ssb fuq ix-short wave jew high frequency jinħtieġ ikollok antenna mdaqqsa f'xi post għoli, ġeneralment fuq il-bejt. Din tista' tkun ground plane, jiġifieri vertikali, wieqfa, jew dipole, mimduda, jew



George Gauci, 9H4H, Dr Victor Mercieca, 9H4FK, u John Cassar, 9H4M, waqt kuntatt minn barra l-Fanal tal-Ġordan nhar Lighthouse Day

beam, mimduda wkoll bħad-dipole però b'iktar minn element wieħed bħal tat-TV imma ħafna ikbar, jew cubical quad, kwadra b' żewġ jew tliet elementi. Jien kelli waħda minn dawn, pero kissirhieli r-riħ, u llum niddobba b'qasba tas-sajd vertikali b'wire magħha u tliet radials qishom ventijiet ħerġin min-naħa t'isfel tagħha. B'din l-antenna, transmitter ta' 50 Watt, u kundizzjonijiet tajbin, tista' titkellem mal-USA, l-Awstralja, il-Ġappun eċċ faċilment. Sintendi iktar ma jkun effiċjenti u direzzjonali l-aerial, iktar faċli li taqbad fejn trid. Ma tridx tinsa wkoll id-differenza fil-hin tal-pajjiżi u li x-xemx teffettwa ħafna l-propagazzjoni, jiġifieri kemm ikunu tajbin jew ħżiena l-kundizzjonijiet.

Tieħu pjaċir meta tirċievi xi QSL card mhix komuni wara li tkun għamilt xi kuntatt rari. Fost l-eluf ta' kartolini li għandi ġol-kaxxi, hemm waħda ta' Tunku Abdul Rahman, prinċep u ex-Prim Ministru tal-Malaysia, oħra tar-Re tal-Ġordan Hussein I, illum mejjet, li kont kellimtu meta kien isuq l-ajruplan privat tiegħu hu stess u juża wkoll stazzjon tad-dilettanti (aeronautical mobile) fuq il-Greċja fi triqtu lejn l-Istati Uniti. Hemm imbagħad mijiet ta' oħrajn li wara s-sigla jkollhom is-suffiss /mm aħna nsejnhom mickey mouse, però tisser maritime mobile għax ikunu fuq xi vapur fuq il-baħar. /m (mobile f'vettura), /p (portable ġo xi basket fuq id-dahar), u /a (minn indirizz alternattiv) ċertament ma jonqsux. Għandi wkoll almenu kartolina waħda minn kull wieħed mill-50 Stat tal-USA li jintitolawk għad-Diploma WAS (worked all States).

Minn Marconi sal-lum saru żviluppi kbar fl-industrija tar-radio kif ukoll fir-radio tad-dilettanti, u minn kaxxi kbar ħafna bil-valves tal-ħġieg qishom fliexken illum transceiver, jiġifieri transmitter u receiver f'daqqa, huwa kemm kemm ikbar minn ktieb.

Kieku kelli nibqa' sejjer ma nieqaf qatt. Naf li użajt ħafna kliem tekniku u bl-Ingliš u qbiżt minn haġa għall-oħra. Nispera li dan l-artiklu jagħti xi hjiel kemm hu passatemp sabih u ta' sodisfazzjon l-Amateur Radio. Jekk xi ħadd iħoss xi ħajra għal dan il-passatemp favoluż, jista' iċempel 21551103 jew 79594528 u npoġġuh f'kuntatt mal-MARL f'Malta li jagħmlu korsijiet apposta ta' preparazzjoni.